

CARTA XIHNA ÑUHUN JA NI NTEE SAN PABLO APOSTOL NUU TIMOTEO

1 ¹Maá nī cúu Pablo, apóstol Jesucristo, chi Yāā Dios jā scácu yóhó, jín Jētohō ō Jesucristo jā ñúhún inī ō jā cunī ō nūū, nī ntají yā nduhū jā nacani nī tūhun yā.

²De tēe nī carta yáhá cuēē nūū nū Timoteo, chi cúu ndija nú tá cúu sēhe nī sīquī jā ní scándíja nī ndóhó. De ñúhún inī nī jā Tatá ó Yāā Dios jín Jētohō ō Jesucristo ná sáhá cā yā jā váha ndóhó, de cundáhvī inī yā ndóhó, de sáhá yā jā coo ndeé coo siī inī nū.

Jā má cándíja ji ndācá tūhun stáhvī

³Tá nī nquehen nī ichi jā quíhīn nī Macedonia, de nī ncāhān ndāhvī nī jín nú jā quendōo nú ñuū Efeso. De suni súcuan cáhān nī jín nú mitan, tácuā cáhān nīhin nú jín sava nchivī ñúcuán jā má stéhēn ji incā tūhun jāá nduú ndāā.

⁴De mā cuétáhvī ji ndācá tūhun jā cúu maá cuento-nī, jín tūhun jā cáhān sīquī nāsa vāji ndācá tatā ō janahán. Chi ndá ñúcuán sáhá jā nahán nátúhún ji sīquī, de nduú jétíñú, de nduú sáhá jā cuja ji squíncuu ji nūū Yāā Dios sīquī tūhun jā cándíja ó.

⁵De ndácu nī tiñu yáhá chi cúnī nī jā ná cundáhvī inī ji táhān ji sīquī jā íyó ndoo íyó ndāā ánō ji de cándíja ndija ji yā.

⁶Sochi sava nchivī chi nī jica yátá ji, de nī scuíta ji tūhun yā, chi nī nquīvi ndá ji nūū ndācá tūhun jāá nduú jétíñú.

⁷Chi cúnī ji cuu ji maestro ley yā, de juni nduú jícūhun inī ji nā tūhun cúu jā cáhān ji, jín nā cuá cúu jā stéhēn nīhin ji.

⁸De jínī ō jā íyó vāha ley, de tú jícūhun inī ō nāsa jétíñú.

⁹Chi cánuú jā sáhá ó cuenta jāá nduú ní jécōo nī iin ley jā sīquī nchivī ndāā, chi sa sīquī nchivī jāá nduú jétáhvī, jā nīhin inī, jā sáhá tiñu néhén, jā sáhá cuāchi, jāá nduú chíñúhún Yāā Dios de nī nduú cándíja ley yā, jā jáhnī tatá jín naná, jín jā jáhnī ndīyi.

¹⁰De suni nī jécōo sīquī nchivī jā jica ndī, jín sīquī tēe jā sáhá ndī jín táhān yí, jín nchivī jā sácuíhná incā nchivī, jín nchivī stáhvī, jín nchivī

jā cáhān nihin tūhun túhún. De nī jēcōo sīquī ndācā cā nchivī jā sáhá tiñu jāá nduú quétáhán jín tūhun yā jā stéhēn ndāā vāha.

¹¹De tūhun yā núcuán cúu tūhun ñáhnú ndasí jā scácu Yāā Dios yóhó, de maá yā cúu Yāā ndetū ndasí. De nī ntetínú yā nduhū jā nácani nī tūhun yā.

Jā nácuetáhvī Pablo sīquī jā ní ncundáhvī inī yā dē

¹²De nácuetáhvī nī nū Jētohō ō Jesucristo, Yāā jā ní jēhe fuerza inī nī, chi nī nacāji yā nduhū nī nsāhá yā jā cuu squíncuu nī, de nī ntee yā tiñu nduhū jā nácani nī tūhun yā.

¹³De súcuán nī nsāhá yā jín nī vísō nī ncāhān nāvāha nī sīquī yā jondē saá, de nī nsāhá nāvāha nī nchivī cándíja, de xēēn nī nsāhá nī. De vísō súcuán de nī ncundáhvī inī yā nduhū, chi ncháha ca candíja nī yā jondē saá, de nduú ní jícūhun inī nī nā cuá cúu jā sáhá nī.

¹⁴Súcuán nī nsāhá Jētohō ō jā váha ndasí jín nī. De nī nsāhá yā jā candíja nī jín jā cundáhvī inī nī táhán nī sīquī jā ní nquīvi nī ndahá Cristo Jesús.

¹⁵De ndāā ndíja cúu tūhun yáhá, de cánuú jā candíja ndíhi nchivī: Jā ní nquiji Cristo Jesús inī ñayiví tácu scácu yā nchivī íyó cuāchi. De nduhū cúu tēe jā víhí cā nī nsāhá cuāchi.

¹⁶Sochi nī ncundáhvī inī Yāā Dios nduhū, tácu jín nduhū jā víhí cā nī nsāhá cuāchi de stéhēn Jesucristo nāsa nēe cáhnú ndasí inī yā. De súcuán nī nsāhá yā jā cúu nī iin ejemplo nū ndācā nchivī cándíja ní jā cuáhān ō, tácu nihīn táhvī ji cutecū ji ní cání.

¹⁷Tú súcuán de ní cání ná cáhān yínúhún ó jā vii ndasí cúñáhnú maá Yāā jā cúu Rey sīquī ndíhi, jā técu ní cání, jāá nduú náā cuitī. De nduú cúu cunī ō nū yā mitan, de mátúhún-ni yā íyó, de ndíchí yā. Amén.

¹⁸Tá cúu sēhe nī cúu nú Timoteo, de tiñu yáhá ndácu nī nū nū, jā nducú ndéé nú sīquī tiñu váha. De candíja nihin nú, de coo ndāā ánō nū. Chi jondē saá ja nī ncāhān ndá hermano jín tūhun Yāā Dios jā súcuán cundiso nú tiñu.

¹⁹Chi sava nchivī nduú cā íyó ndāā ánō ji nū yā, de nī snāā ji tūhun cándíja ji.

²⁰De Himeneo jín Alejandro cúu ū tēe jā ní nsāhá súcuán. De ja nī nsiāā nī dē jā quīvi dē ndahá Satanás, jā sndóho ji dē, tácu jín tündóhó núcuán de cutūha dē jā má cáhān nāvāha cā dē sīquī Yāā Dios.

Sīquī nāsa cācān táhvī ō

2¹Túsaá de xihna cā ndácu nī jā cācān táhvī nū jēhē ndiviī nchivī. De cāhān ndāhvī nú jēhē ji, de cācān nū nā cuá cúu jā jíní ñúhún ji, de nacuetáhvī nú nū yā jā sīquī ndá ji.

²De cācān táhvī nū jēhē ndá tēe cúñáhnú jín jā ndácu tiñu, tácu sáhá dē jā cuu cundē vāha ó de nduú nā tündóhó coo sīquī ō, de cuu chínúhún vāha ó Yāā Dios de sáhá yínúhún ó jín ndācā-ni.

³Chi yáhá cúu jā váha jā jétahān inī Yāā Dios, Yāā jā scácu yóhó.

⁴Chi maá yā cúnī yā scácu yā ndācá nchivī de cunī ji nāsa íyó tūhun ndāā yā.

⁵Chi íyó iin-ni Yāā Dios, de suni íyó iin-ni Yāā jā cáhān jín Yāā Dios jēhē nchivī. De Yāā nūcuán cúu maá Jesucristo jā ní nduu tēe.

⁶De nī nsōcō yā maá yā nī jihī yā jā ní nchunáá yā cuāchi ndihi ó. De tá nī nquenda maá quivī nūcuán, de nī nquijéhé nchivī nácani ji tūhun nūcuán.

⁷De jā síquī nūcuán nī jani yā nduhū jā cúu nī apóstol jā nácani nī tūhun yā, tácu stéhēn nī nūū nchivī ndācá nación jāā nduú jínī tūhun yā, jā ná cándíja ji tūhun nūcuán de sáhá ji tiñu ndāā. De síquī jā cándíja nī Cristo de íyó ndāā jā cáhān nī.

⁸Túsaá de cúnī nī jā ndācá-ni lugar ná cácan táhvī ndācá tēe, de nanee dē ndahá dē. De ná cóo ndoo ánō dē jā má quítī inī dē de nī mā tétáhán dē.

⁹De saá-ni ndācá ñahan, ná cāsī vāha ña maá ña tá cúu nūū cánuú, tácu mā cóo tūhun canoō. De mā cúndihvī inī ña jā sáhá viī ndasí ña xīnī ña, á jā cuhun ña síquī oro á perla á sahma váha cā.

¹⁰Chi sa jín tiñu váha jā sáhá ña ná quéndōo viī ánō ña, tá cúu nūū cánuú sáhá ñahan ndoo ánō jā sáhá ña tiñu Yāā Dios.

¹¹De tá íyó ña jín nchivī jā scuáha tūhun yā, de ná cúnini ña-ni de cuetáhvī ña.

¹²Chi nduú jēhe nī tūhun jā stéhēn ñahan nūū nchivī ndútútú, nī jā ndacu ña tiñu nūū tēe. Chi vāchi jā cunini ña-ni.

¹³Chi xihna cā Adán nī nsāhá yā, de sá de nī nsāhá yā Eva.

¹⁴De nduú ní stáhvī tāchī cúñáhnú Adán, chi sa ñasíhí dē nī stáhvī, de nī nsāhá ña cuāchi.

¹⁵De jā scácu ndá ña sēhe de coo vāha ña, de tú quendōo ña jín tūhun cándíja ña yā, jín jā cundáhvī inī ña táhán ña, jín jā coo ndoo ánō ña, jín jā sáhá yíñúhún ña.

Nāsa cánuú coo ndá tēe jā ndíso tíñú nūū nchivī cándíja

3 ¹Ndāā cúu tūhun yáhá: Tú iin tēe cúnī dē cundiso tíñú dē coto dē nchivī cándíja, de vāha tiñu ndúcú dē sáhá dē.

²Túsaá de tēe jā ndíso tíñú nūū nchivī cándíja, cánuú jā má cóo nī iin jā nīhīn nchivī cuāchi síquī dē. De ná cóo iin-ni ñasíhí dē, de cájí coo inī dē, de ndito coo xīnī dē, de sáhá yíñúhún dē. De cánuú jā níní cuāha núú dē vehe nūū nchivī jīcá, de níní stéhēn vāha dē tūhun yā.

³De mā cūú dē tēe jíní, de mā tétáhán dē, de mā ndíyo inī dē xūhún. Chi sa coo vāha inī dē, de coo vitá inī dē, de mā cútóo dē xūhún.

⁴De cánuú jā ndacu vāha dē tiñu inī vehe dē, de sáhá dē jā ná squíncuu vāha sēhe dē de coo yíñúhún ji nūū dē.

⁵Chi tú iin tēe nduú jínī dē ndacu vāha dē tiñu inī vehe dē, ¿de nāsa cuu cundiso tíñú dē nūū nchivī cándíja nūū Yāā Dios?

⁶Túsaá de tēe jā cundiso tíñú nūū nchivī cándíja, mā cūú cuu iin tēe jā cáta nī ncandíja, chi sanaā de sāhá vīxī dē maá dē, de iin-ni cuāchi cundeē sīquī dē jíin tāchī cúñáhnú.

⁷De cánuú jā cuu dē tēe jā suni jondē nchivī jāá nduú cándíja, cuetúhún ji dē, tácuā mā níhīn ji cuāchi sīquī dē, de mā cúndéé tāchī cúñáhnú jíin dē.

Nāsa cánuú coo ndá tēe jā chindeé nchivī cándíja

⁸De saá-ni ndá tēe jā cuiñi dē chindeé dē nchivī cándíja, cánuú jā coo yíñúhún dē, de squíncuu dē jíin tūhun cáhān dē. De mā cūú dē tēe jīni, de nī mā ndíyo inī dē xūhún.

⁹De ná cuiñi nīhīn dē jíin tūhun cándíja ó jā ní nchiyuhū jondē janahán, de ná cóo ndoo ánō dē.

¹⁰De cánuú jā xihna cā coto túnī nū dē, de tú nī jinī nū jāá nduú nā cuāchi dē, núcuán de cuu cuiñi dē jā chindeé dē nchivī cándíja.

¹¹De saá-ni ñasíhí ndá dē, cánuú coo yíñúhún ña, de mā sátúhún ña, de cájí coo inī ña, de squíncuu vāha ña ndācá-ni tiñu.

¹²De ndá tēe jā chindeé nchivī cándíja, ná cóo iin-ni ñasíhí dē, de ná ndacu vāha dē tiñu nūū sēhe dē jíin ndá nchivī vehe dē.

¹³Chi ndācá tēe jā chindeé vāha nchivī cándíja, quéndōo yíñúhún dē nūū nchivī, de níhīn dē modo jā cájí cā nācani dē tūhun Cristo Jesús jā cándíja ó.

Tūhun yuhū yā jā cándíja ó

¹⁴De vísō núhún inī nī jā cuēē ñamā nī nacunī tāhán ó, sochi tēe nī tūhun yáhá cuēē nūū nū,

¹⁵tácuā tú cucuéé nī, de ja jínī nū nāsa cánuú sāhá vāha nchivī jā cúu sēhe Yāā Dios. Chi ndá máá ji cúu nchivī cándíja nūū Yāā Dios, Yāā técu. De maá ji sáhá jā íyó cutú tūhun ndāā, chi íñí nīhīn ji jíin.

¹⁶De jāndāā ndija chi ñáhnú ndasí cúu tūhun yáhá jā cándíja ó jā ní nchiyuhū jondē janahán:

Yāā Dios nī stéhēn yā maá yā jā ní nduu yā tēe,
de Espíritu Santo nī stéhēn jā íyó ndāā tiñu jā ní nsāhá yā,
de ndá ángel andiví nī jinī tiñu jā ní nsāhá yā.
De nī jītē nuu tūhun yā nūū nchivī ndācá nación,
de nī ncandíja nchivī ní ñayiví nūū yā,
de nī ndaa yā cuānohōn yā andiví.

Siqui nchivi jā caca yátá nū tūhun cándíja ó

4 ¹De cájí stéhēn Espíritu Yāā Dios jā ndá quívi jā cuándihi de coo sava nchivi jā caca yátá ji nū tūhun cándíja ó. De cuetáhví ji ndācá jā cáhān tūhun stáhví jín tūhun jā ní stéhēn tāchī.

²Chi cunini ji tūhun jā stéhēn ndá tē stáhví-ni, jāā nduú cáhān ndāā ndá dē. Chi tē nūcuán nī jija ndasí inī dē jín tūhun stáhví, de nduú cā sáhá jín ánō dē jā nacani inī dē.

³De cāhān ndá dē jā cuāchi cúu jā coo ñasíhí tē, de saá-ni tú cajī nchivi sava ndeyu. De ndeyu nūcuán chi nī nsāhá Yāā Dios jā cuu nchivi cándíja jā jín tūhun ndāā, tácu cajī ji de nacuetáhví ji nū yā.

⁴Chi ndihi jā ní nsāhá Yāā Dios, chi íyó vāha, de mā squéne yichī ō ni iin, chi sa nacuetáhví ó de cajī ō.

⁵Chi jín jā cáhvi ó tūhun Yāā Dios jín jā nácuetáhví ó nū yā, de íyó ndoo ndihi-ni.

Tē jā sātínú vāha nū Jesucristo

⁶De tú stéhēn nū tūhun yáhá nū ndá hermano, túsaá de cuu nú tē jā sātínú vāha nū Jesucristo, de cuja nú jín tūhun vāha yā jā cándíja nú, chi nī ncutūha nú de níquīn nū.

⁷Sochi mā quívi nduū nū jín ndá tūhun jā cúu cuento-ni jā jáni cāhá inī nchivi. Chi níní scuáha nú nāsa chiñúhún vāha nú Yāā Dios.

⁸Chi jā scuáha ó ejercicio jā coo ndacuī yiqui cúnu ó, jacū-ni níhīn tīnú. Sochi jā scuáha ó nāsa cánuú jā sáhá vāha ó nū yā, nūcuán cúu jā vāha níhīn tīnú siquī ndācá-ni, jā cúu vida yáhá jín vida jā quiji.

⁹De ndāā ndija cúu tūhun yáhá, de jā cánuú cándíja ndihi nchivi cúu.

¹⁰De jā síquī yáhá cúu jā sātínú níhīn ó síquī tūhun yā, de ndóho ó jā cáhān nāvāha ji nū ō. Chi nūhún inī ō jā cunī ō nū maá Yāā Dios, Yāā técu. De maá yā cúu jā scácu ndācá nchivi, de nchivi cándíja tūhun jā cúndáhví inī yā ji, maá ji cúu jā scácu yā.

¹¹Ndācá tūhun yáhá cánuú jā ndacu nú nū ji de stéhēn nū.

¹²Mā cuáha nú tūhun jā cujéhe inī ni iin ji nū nū síquī jā suchí nú. Chi sa cuu nú iin ejemplo nū nchivi cándíja, jā cunī ji nāsa vāha cáhān nū, nāsa vāha sáhá nú, nāsa cúndáhví inī nū táhán nú, nāsa cándíja nú, nāsa íyó ndoo ánō nū.

¹³De juni cúcuéé nī jā cuéé ni, de cundihvi inī nū jā cahvi nú tutū īi nū ndá hermano jā ndútútú, jín jā sndíhvi inī nū ji, jín jā stéhēn nū nū ji.

¹⁴Mā cúhuun inī nū jín táhvi jā ní jēhe Yāā Dios nū nū jā nacani nú tūhun yā. Chi ndá tē ñáhnú jā ndíso tīnú nū nchivi cándíja, nī ntee dē

ndahá dē xīnī nū, de nī nsāhá Yāā Dios jā ní ncāhān dē jā súcuan cundiso tīnú nū.

¹⁵Túsaá de cucuu nú jín ndá tiñu yáhá, de cundihvī inī nū jín, tácu cunī ndá nchivī jā vāha jíja nú cuāhān nū jín.

¹⁶Coto nú maá nú jā caca ndā nū jín jā stēhēn vāha nú tūhun yā, de cuiñi nīhin nú jín ndihi. Chi tú súcuan sāhá nú de quendōo vāha ánō maá nú jín nchivī jā chuhun inī tūhun jā cāhān nū.

Nāsa sāhá vāha ó jín nchivī cándíja

5 ¹Mā cāhān xēen nū nū ndá tēe ñáhnú, chi sa cāhān vāha nú jín dē jā má stívī dē, tá cúu nū cāhān nū jín tatá nú. De ndācá tēe suchí, suni cāhān vāha nú jín dē tá cúu nū cāhān nū jín ñanī nū.

²De saá-ni cāhān nū jín ndá ñahan ñáhnú, tá cúu naná nú. De saá-ni jín ndá ñahan súcí, suni cāhān nū jín ña tá cúu cuāha nú, de yínúhún natúhún nú jín ña.

³De nchivī cándíja ná cuáha ji jā jini ñúhún ndá ñahan jā ní nquendōo ndáhvī, de tú nī nquendōo ndáhvī ndija ña jāá nduú nā nchivī jito ña.

⁴Chi iin ñahan jā ní nquendōo ndáhvī, tú íyó sēhe ña á sēhe ñání ña jā jávāha, de ná cóto maá ji ña. Chi cánuú cutūha ji jā xihna cā nū nchivī vehe ji squíncuu ji coto ji. De ná nácoto ji naná ji tatá ji sīquī jā ní jito ndá ña ji. Chi yáhá cúu tiñu vāha jā jétahān inī Yāā Dios.

⁵Sochi iin ñahan jā ní nquendōo ndáhvī ndija jā mátúhún-ni cā ña, ñúhún inī ña jā maá Yāā Dios coto yā ña, de nduú jécuiñi ña jā jícān táhvī ña nduú ñuú.

⁶Sochi tú ndíhvī inī ña sīquī jā cúsi inī maá ña-ni, ñúcuán de vísō tēcū ña, de modo ja nī jīhī ña.

⁷Tiñu yáhá ndacu nú nū nchivī, tácu mā cōó cuāchi sīquī ji.

⁸De tú iin nchivī nduú jito ji táhán vehe ji, de víhī cā nchivī inī vehe ji, túsaá de sáhá ji tiñu jāá nduú quétáhán jín tūhun cándíja ó, de cúu ji nchivī nēhén cā nsūú cā nchivī jāá nduú cándíja.

⁹De ñahan viuda cuu quīvi sívī ña nū lista nchivī jā chindee ndá nú jín xūhún, de tú ja nī nquenda ña ūnī xico cuīyā, de tú nī iyo iin-ni yíí ña.

¹⁰De suni cánuú jā cuu ña ñahan jā jétúhún nchivī ña jā vāha tiñu nī nsāhá ña, á jā ní scuáhnu vāha ña sēhe ña, jín jā ní jēhe núú ña vehe nū nchivī jícá, jín jā ní nsāhá ña ndá tiñu lúlí cā nū ndá hermano cándíja, jín jā ní nchindee ña nchivī jā ndóho tūndóhó, jín jā ní nsāhá ña ndá cā tiñu vāha.

¹¹Sochi ndá ñahan viuda suchí cā, mā squívi nú sívī ña nū lista. Chi sanaā de nducú ña jā cusī inī maá ña-ni, de mā cúndihvī cā inī ña sīquī Cristo, chi cuu inī ña cundeca tucu ña tēe.

¹²De súcuan coo cuāchi sīquī ña, chi nduú ní squíncuu ña jā ní nquee yuhú ña nū yā tá nī jēcōso síví ña nū lista.

¹³De suni caca nuu ña ndācā-ni vehe de quee cúxí ña. De nsūú maá-ni jā caca cúxí ña, chi suni jā sāhá túhún ña, de quívi nduū ña cāhān ña tūhun jāá nduú íyó vāha jā cāhān ña.

¹⁴Jā ñúcuán cúnī ni jā ndācā ñahan viuda suchí, ná núcundeē ña jín tēe, de scuáhnu ña sēhe, de coto vāha ña vehe ña, tácuā ndá nchivī cúu contra tūhun yā, mā cūú cāhān ji sīquī ña.

¹⁵Chi sava ñahan viuda ja nī jica yátá ña de sáhá ña tiñu jā cúnī Satanás.

¹⁶De tú iin tēe á iin ñahan cándíja, de tú íyó iin ñahan viuda vehe ji, de ná cóto maá ji ña. De mā cúndeē gasto ña sīquī grupo nchivī cándíja, tácuā cuu cuāha vāha ji nū ndá ñahan viuda jāá nduú nā nchivī coto ji ña.

¹⁷De ndá tēe ñáhnú jā jító nchivī cándíja, ná jícunáá doble yāhvi dē, de tēe jā ndíhvi cā inī jā stéhēn dē de nácani vāha dē tūhun yā, maá dē cánuú cā jā nīhīn dē doble.

¹⁸Chi cúu tá cúu nū cāhān tutū īī: Stīquī jā jáxīn trigo, cánuú jā cuāha nú jā caji tī. De suni cāhān: Tēe jā sátíñú tátū, cánuú jā quehen dē yāhvi dē, cáchī.

¹⁹Mā cuétúhún nú de tú cāhān nchivī cuāchi sīquī iin tēe ñáhnú jā jító nchivī cándíja, de tú nduú íyó ūū á ūnī testigo.

²⁰Sochi tú sáhá nchivī cuāchi, de cánuú cuxeēn nū nū ji, cunī jín núu ndihi nchivī, tácuā cuyūhú sava cā ji.

²¹De cāhān nīhīn nī jín nú, jínī maá Yāā Dios jín Jētoho ō Jesucristo jín ndá ángel yā jā ní nacāji yā: Squíncuu vāha nú tiñu yáhá, de mā sáhá nú cuenta nāsa cúu iin iin ji, chi inuú-ni sáhá ndāā nū sīquī ndihi ji-ni.

²²De mā cānī ñamā nū iin tēe jā cundiso tíñú dē nū nchivī cándíja, chi xihna cā coto túnī nū dē. Chi sanaā de stíví dē, de cuāchi dē suni cundeē sīquī maá nú jín dē. De coto má quívi nú tiñu néhén.

²³De sīquī jā sanúú sanúú-ni cúhū chījin nú, de mā cōhó cā nū maá-ni ndute, chi suni coho nú jacū vino.

²⁴Cuāchi sava nchivī chi ja íyó nijīn jondē ncháha ca quívi ji nū cundaā cuāchi ji. Sochi cuāchi sava cā ji chi cúcuéé cā de natūu nahñí.

²⁵De saá-ni ndācā tiñu váha, chi íyó nijīn. De vísō ncháha ca natūu tiñu váha ñúcuán, de mā cūú coo yuhū ní cání, chi natūu.

6 ¹Ndācā nchivī jā cúu mozo, ná cóo yíñúhún vāha ji nū patrón ji, tácuā mā cāhān néhén nchivī sīquī Yāā Dios jín sīquī tūhun yā jā stéhēn ō.

²De mozo jā yíhí nū patrón cándíja, mā cānī inī ji jā jacū-ni sáhá yíñúhún ji nū dē sīquī jā hermano cándíja cúu dē. Chi sa sátíñú vāha cā ji nū dē,

chi tēe cándíja tēe mānī ji jíin cúu ndá tēe ñúcuán jā sátiñú ji nūū. Tūhun yáhá stéhēn nū de sndíhvī inī nū ji.

Siqui jā chĩnúhún vāha ó yā de cusii inī ō jíin jā névāha ó-ni

³De tú ní tēe stéhēn tūhun jāá nduú ndāā jāá nduú quétáhán jíin tūhun vāha ndāā maá Jētohō ō Jesucristo, jíin tūhun jā ní stéhēn Yāā Dios jā cándíja ó,

⁴túsaá de maá-ni tēe vīxī tēe jāá nduú jícūhun cuitī inī cúu dē. Chi tēe naā xīnī cúu dē, chi maá-ni jā cúnī dē tetáhán dē sīquī ndācá tūhun jā stéhēn ō. De ndācá ñúcuán sáhá jā cúcuásún inī, jíin jā tétáhán, jíin jā cáhān nāvāha, jíin jā jāni nēhén inī sīquī táhán,

⁵jíin jā maá-ni jā stáhān tāhán. Súcuán sáhá ndá tēe jā ní ndunaā xīnī, jāá nduú jíinī tūhun ndāā. De jāni inī ndá dē jā nīhīn dē cuāhā xūhún sīquī tūhun cándíja ó de jā ñúcuán stéhēn dē. De cujiyo nú nūū nchivī jā íyó súcuán.

⁶De jāndāā chi vāha ndasí quéndōo ó de tú chĩnúhún vāha ó yā, de tú cúsiī inī ō jíin jā névāha ó-ni.

⁷Chi ni iin ndatíñú nduú ní ncácu ó jíin ñayiví yáhá, de suni mā cūú cuitī cōhōn jíin ni iin tá cuū ō.

⁸De tú íyó jā cajī ō jā cusúcún ó, de ná cúsiī inī ō jíin ñúcuán-ni.

⁹Chi nchivī jā cúnī cucuícá, ñamā quívi ji cuāchi jā jíto túnī tāchī ji. De quívi ji jíin cuāhā tiñu nēhén tiñu stívī jā ndíyo inī ji. De ndācá ñúcuán sáhá jā tívī nchivī de tánū tāhvī ji.

¹⁰Chi jā ndíyo inī ō xūhún, ñúcuán sáhá jā quíjéhé ndācá tiñu nēhén. De sava nchivī jā ndíyo inī xūhún, nī sndóo ji tūhun cándíja ji, de nī nīhīn ji cuāhā ndasí tūndóhó.

Jā ná ndúcú ndéé ó sīquī tūhun cándíja ó

¹¹Sochi ndóhó chi tēe sátiñú nūū Yāā Dios cúu nú, de cunu nú nūū ndācá cuāchi yáhá. De cuniquīn nū tiñu ndāā, de chĩnúhún vāha nú Yāā Dios, de cándíja vāha nú, de cundáhví inī nū táhán nú, de cuandéé inī nū, de coo vitá inī nū.

¹²De nducú ndéé nú sīquī tūhun jā cándíja ó yā. De cuiñi nīhīn nú jíin tūhun jā ní nīhīn táhvī ō cutecū ō níí cání. Chi jā ñúcuán cúu jā ní ncana yā ndóhó, de cájí nī ncāhān nū jā vāha cándíja nú yā, nī jinī jínúū cuāhā nchivī.

¹³De cáhān nīhīn nī jíin nú, jíinī maá Yāā Dios, Yāā jā sáhá jā tēcū ndācá-ni, jíin Jesucristo, Yāā jā cájí nī ncāhān yā nī nacani yā tūhun vāha nūū Poncio Pilato.

¹⁴Squíncuu vāha nú tiñu jā ndácu yā nūū nū, de mā stíví nú jā sáhá nú, tácuā mā cáhān nchivī cuāchi sīquī nū. De súcuán sáhá nú níí jondē nenda Jētohō ō Jesucristo.

¹⁵Chi nenda yā maá quīvī jā ní jani Yāā Dios. De Yāā Dios chi mátúhún-ni yā cúu Yāā ndetū ndasí, de tíin yā ndihi poder. De cúu yā Rey nūū ndācá rey, jíin Jētohō nūū ndācá jētohō.

¹⁶De mátúhún-ni yā cúu jā íyó níí cání. De ndéē yā iin lugar nūū jéndūtē ndasí, nūū má cūú quīvī ó. De ni iin nchivī ñayiví yáhá nduú ní jíin cuitī ji nūū yā, de ni mā cūú cunī ji nūū yā. De níí cání ná cóo yíñúhún ó nūū yā, chi tíin maá yā poder níí cání. Amén.

¹⁷De cāhān nū jíin nchivī jā cuíca ndatínú ñayiví yáhá, jā má cúvixī ji. De mā cútóó ji xūhún ji, chi ñamā naā. Chi sa ná cándíja ji jā coo vāha ji sáhá Yāā Dios, Yāā técu, chi maá yā jéhe cuāhā yā ndācá-ni jā cúsiī inī ō jíin.

¹⁸De ndacu nú tiñu nūū ji jā ná sáhá vāha ji, chi jā sáhá ji ndācá tiñu vāha, ñúcuán cúu jā sáhá cuíca ndija ji maá ji. De ná cúu ji nchivī vāha inī jā cuāha ji jā cuu táhán ji.

¹⁹De súcuán de scáyā ji cuāhā tiñu vāha jā coo cuíca ji nūū yā níí tiempo jā quiji. De nihīn táhvī ji jā cutecū ji níí cání.

Tiñu sándihí jā ndácu Pablo nūū Timoteo

²⁰De ndóhó Timoteo, coto nú ndācá tiñu jā ní nchihi yā ndahá nú. De mā quívi nduū nū jíin ndācá tūhun cāhā-ni, cuenta ñayiví yáhá, jíin ndācá tūhun stáhvī jā cáhān ndá ji jā tūhun ndíchí tūhun ndāā cúu.

²¹Chi sava nchivī jā níquīn ndācá tūhun yáhá, nī jica yátá ji nī sndóo ji tūhun cándíja ji yā. De ñúhún inī ni jā Yāā Dios ná sáhá cā yā jā vāha ndóhó. Súcuán ná cóo. Amén.